

፩ ሰንበት ዘፍልሰታ

2 ነሐሴ 2013 ዓ.ም. (8 ነሐሴ 2021 ዓ.ም)

መዝሙር፡ ዮም ንዋድሳ ለማርያም... በቲ ካብኦ ዝተወልደ መንክር ግርማ ኅይለ ልዑል ዘጽላላ ኅይታ ሰንበት ኣቦ ምሕረት ዝኾነ ሎሚ ንማርያም ንውድሳ ኣብ ማሕጸና ጸሮቶ፥ ንሱ ቀደሳ ዘገርም ኃይሊ ልዑል ኣጽላላ ብሓቂ መላእኽቲ ዓጀብዎ። ።

ንባባት፡ 1ቆሮ 8:1-13፥ 1ጴጥ 4:1-5፥ ግ.ሓ. 26:12-18፥ ሉቃ 1:26-38 ።

ምስባክ፡ እምነ ጽዮን ይብል ሰብእ ወብእሲ ተወልደ በውስቴታ፥ ወውእቱ ልዑል ሣረራ ኣሕዛብ ኣብኦ ስለ ዝተወልዱ ኣደና ጽዮን ይብልዎ፥ እቲ ልዑል ኸጽንዓ እዩ መዝ. 87፡ 5።

ዘመነ ፍልሰታ ካብ ነሐሴ 1-16 ዘሎ ጊዜ እዩ። ናይ እግዝእትነ ማርያም ፍልሰት ብሥግኣን ብነፍሳን ዝገኘባ ብዓል እዩ። ማርያም ከም ወዳ ካብ መቓብር ብኃይሊ ኣምላኽ ከምዝፈለሰት ብመላእኽቲ ተዓጂባ እውን ናብ ሰማይ ከም ዝፈለሰትን በዚ እዋን ንዝክር። ኩልና ብጸምን ብጸሎትን ምህልላን ክልተ ሳብዕቲ ንሰናዶ። ብኹሉ ንማርያም ክንመስል ኢልና ንምህለል ንጽሊ።

ንኣምላኽ ብብዙሕ መገዲ ክንረኽቦ ንኸእል ኢና እንተኾነ እቲ ዝበለጸን ፍረ ዘልኦን በቶም ዘፍቅርዎ በቶም ብሕይወቶም ምስኡ ምሉእ ውህደት ዘልኦም ክንቀርቦ ከሎና ንኣና ዝሕሸን ዝበለጸን እዩ። ማርያም እታ ዝበለጸት መሳልል ኣብ ኣምላኽ እተብጽሕ እያ። ኣምላኽ ካብ መጀመርያ ንፍሉይ ጸዋዕታ ስለ ዝሓረፈ ኣብ መደብ ኣምላኽ ክብሪ ረኺባ ኣምላኽ ናቱ ገርዋ ብኣ ኣቢሉ ንኹልና ኣብኡ ኣቕሪቡና። ነዛ ኣፍደገ ድሕነትና ዝኾነት ብምሉእ ልብና ክንቀርባ እንከሎና ንቅድስናና እዩ። ኣብዚ ቅዱስ እዋን ፍልሰታ እምብኣር ደቂ ማርያም ክንከውን ንኣምላኽ ብማርያም ክንረኽቦ ንዕደም ኣሎና።

ምስ ማርያም ዘሎና ርክብን ብኣኣ ኣቢልና ምስ ወዳ ዘሎና ርክብ ክነስተማቕር እሞ ኣደና ኢልና ኣብ ሕቕፋን ጽላላን ክንመላለስ ዝሕግዝ ቅዱስ እዋን ሒዝና ኣሎና። ኩነት ማርያም ክንርዳእ ካብ ምጅማር ተፈጥሮኣ ክንጀምሮ ኣሎና። ፍልሰታ ፍረ ናይ እቲ ካብ መጀመርያ ተፈጥሮኣ ዝተዋህባ ፍሉይ ጸጋ ኣብኡ እዩ ዝምስረት። ናይ እዚ ኩሉ ምንጪ ኣብቲ ብዘይ ኃጢአት ምጽናሳ ዝብል ዓምዲ እምነት እዩ ዝስረት። ንሎሚ ኣብዚ መጀመርያ ሰንበት እዋን ፍልሰታ እምብኣር ብዛዕባ ብዘይ ኃጢአት ምጽናሳ ክነስተንትን፥ ከምኡ እምነትና ብዛዕብኡ ክንርኢ።

ብዙሓት ብዘይ ኃጢአት ምጽናስ ክብሃል እንከሎ ይደናገሩ፥ ኣብ እምነትና ብዘይ ኃጢአት ተጸኒሳ ክንብል ከሎና ካብታ መጀመርያ ደቂቕ ጽንሰታ ብዘይ ናይ ኣቦና ኣዳም ኃጢአት ተጸኒሳ ማለት እዩ። ከም ኩሉ ሰብ ምስ ተጸንሰት ድገሪ 9 ወርኒ ካብ ኣዲኣ ተወሊዳ።

እምነትና ኣብ ቅዱስ መጽሓፍን ኣብ ትውፊት ቤተ ክርስቲያን (ትምህርቲ ሓዋርያት ብቤተ ክርስቲያን ጥራሕ ዝተመሓላለፈና) ዝተመስረተ እዩ። ብዘይ ኃጢአት ምጽናሳ ዓምዲ እምነትና እዩ። እዚ ወላ እኳ ብንጹር ኣብ ቅዱስ መጽሓፍ ኣይንርከቦ እምበር ኣብ ትውፊት ንረኽቦ፥ ማለት ካብ መጀመርያ እምነት ቤተ ክርስቲያን እዩ። ኣብ ቅዱስ መጽሓፍ ናይ ማርያም ብዘይ ኃጢአት ኣዳም ምጽናሳ ዝሕብር ንጹር ሓበረታ ኣሎ። (ነዚ ትውፍት ብዝያዳ ክንርዳእ Yves Congar, ዝተባህለ ፈረንሳዊ ሊቕ ዝጸሓፎ ክነንብብ ከሎና ክርድኣና ይኸእል)። ካብ መጀመርያ

አበው ቤተ ክርስቲያን ነዚ አስተምሂሮም አመላላጊዎልና። ሓዲስ ኪዳን ቅድሚ ብጽሑፍ ምምሕልላፍ ብቃል እዩ ተመላላጊፍልና ስለዚ ንትውፊት ልክዕ ከም ቅዱስ መጽሓፍ ክንርእዮ ከምቲ ቤተ ክርስቲያን እተስተምህሮ ክንርድኦ ትሑዛት ኢና። ነቲ ሓቂ ክትገልጸልና ሓላፍነት ዘልኦ ቤተ ክርስቲያን ጥራሕ እያ። ሓደ ካብቲ ትውፊታት እዚ ናይ ማርያም ብዘይ ኃጢአት ምጽናስ እዩ።

አብ ወንጌል ሉቃስ አብ ዝተነበ ገብርኤል መልአክ አብ ማርያም ተላኢኹ ኢየሱስ ካብኦ ከም ዝውለድ ከም ዘበሰራ ይነግረና። ከምዚ እናበለ አበሰራ ሰላም ንኣኹ ኦ ምልእተ ጸጋ (ሉቃ 1: 28)። አብዚ ዕዎቕ ናይቲ ሰላምታ ቃላት ክርድኦና የድሊ። ጸጋ ዝመልአኪ ክብላ እንከሎ ንግዚኡ እቲ መልአኽ ክብላ እንከሎ ጥራሕ ዘይኮነ ንምሉእ ሕይወታ ምልእተ ጸጋ ከምዝኾነት የስምዕ። ንሳ ካብ መጀመርያ ሕይወታ ምልእተ ጸጋ ምዃና የስምዕ። ሉቃስ ካልእ ቃል ክመርጽ ምኽኣለ ነሩ። ንኣብነት ከምቲ ቅዱስ እስጢፋኖስ ቅድሚ ብዳርባ እምኒ ምማቱ ዝበሎ “ምሉእ ጸጋ” ነሩ ክብሎ እንከሎ ዝተጠቐመሉ ቃል (ግ.ሓ. 6:8)። ሉቃስ ማርያም ምሉእ ሕይወታ ምልእተ ጸጋ ከምዝኾነት አነጻሩ ይጽሕፎ። ስለዚ አብዚ ብተዘዋዋሪ ማርያም ካብ መጀመርያ ጽንሰታ ብዘይ ኃጢአት ከም እተጸንሰት ካብ ወንጌል ምልክት ንረክብ።

ገብርኤል መልአኽ ንማርያም : ሰላም ንኣኹ ኦ ምልእተ ጸጋ” ኢሉ ከበስራ እንከሎ ከምቲ ንሕና ንሓደ ሰብ ሰላም ክንብሎ እንከሎና መዓርጉ ከም ልሙድ እናተጠቐምና እንብሎ መልአኽ ገብርኤል ከኦ ንማርያም ነዚ ስም ከምናታ ዝግብኦ ልሙድ ስማ ገሩ “ጸጋ ዝመልአኪ” እናበለ አበሰርዎ። አብ ሕይወት ሰባት አስማት ካብቶም ቀንዲ ነገራት እዮም፣ ምኽንያቱ ስምካ መን ምዃንካ ይገልጽ እዩ፣ ስም ይመርሕ ጥዋፍ የብርሀ ከምዝብሃል። ስለዚ “ምልእተ ጸጋ” ዝብል ናይ ማርያም እንታይነት ይገልጽ።

ካልእ አብ ቅዱስ መጽሓፍ እንረኽቦ ብዛዕባ ማርያም ብዘይ ኃጢአት ምጽናሳ ዝገልጽ አሎ። ማርያም ንኢየሱስ አብ ማህጸና ትሸዓተ ወርሒ ጸራቶ። ነዚ ርድኢት ሒዝና ሓደ ካብቲ ንማርያም ዝውሃብ አስማት ታቦተ ኪዳን [The Ark of the Covenant](#) (Ex 25:16) ዝብል እዩ። ታቦተ ኪዳን አብ ብሉይ ኪዳን ሓደ ብዕንጻይቲ ዝተሰርሔ አብ ውሽጡ ክልተ ጽላት ዓሰርተ ትእዛዛት እግዚአብሔር ንሙሴ ዝተዋህበ ዝሓዘ እዩ ነሩ። ስለዚ ታቦተ ኪዳን ቃል እግዚአብሔር ሒዙ ነሩ ማርያም ከኦ ንኢየሱስ ቃል አምላኽ ዝኾነ አብ ከርሳ ሒዛቶ እያ ስለዚ ንማርያም ታቦተ ኪዳን ክንብላ ንርከብ። አብ ብሉይ ኪዳን ታቦተ ኪዳን ክንቀሳቐስ እንከሎ እቶም ዝጸርዎ ካብ ዝኾነ ኃጢአት ነጻ ክኾኑ አለዎም ምኽንያቱ እቲ ዝስከምዎ ታቦተ ኪዳን ቅዱስ አብ ውሽጡ ቃል እግዚአብሔር ስለ ዘሎ (1ዘና መዋዕል 15:14)። ልክዕ ከምኡ ማርያም እታ ሓዳስ ታቦተ ኪዳን ዝኾነት ብኃጢአት ክትንከፍ አይክአልን እዩ። አምላኽ አብ ማህጸና ክተሕድር ካብ ኮነት እግዚአብሔር ካብ ዝኾነ ኃጢአት ነጻ ክገብራ ትርጉም አልኦ። ኃጢአትን እግዚአብሔርን ክልተ ተጻረርቲ ነገራት እዮም። ስለዚ እግዚአብሔር ንማርያም አደ ወዱ ክትከውን ስለ ዝደለ ካብ ዝኾነ ኃጢአት ነጻ ገሩ ፈጠርዎ። ኩነት ማርያም እዚ ካብ ኮነ ማለት ካብ መጀመርያ ጽንሰታ ካብ ዝኾነ ኃጢአት ነጻ ዝወጸት እያ እምብአር ብሥግኣን ብነፍሳን አብ ሰማይ ብግርማን አብ መጨረሻታ ሕይወታ ፈሊሳ ምባል አየጸግምን።

ነዚ ፍሉይ ጸጋ ንማርያም ዝተዋህበ ክነስተንትን ከሎና አብ ናይ ነፍሲ ወከፍና ድኅነት ዘልኦ ተራ ክነስተንትን ከምኡ አብ ጉዕዞ ሕይወትና እትጻወቶ ተራ ክነስተንትን ንክእል። ሓደ ፍሉጥ ቅዱስ ብዛዕባ ናይ ማርያም ተራ አብ ጉዕዞ ሕይወትን ብዝያዳ ዘስተንተን ቅዱስ ሉቂስ ማርያማዊ ደ ሞንትፎርት ዝተባህለ እዩ። ርእስ ሊቃነ ጳጳሳት ጳውሎስ ካልኦይ ንጽሑፉ ብጣዕሚ የድንቕን አብ

ጽሑፉ የስተንትኑን። ቅ. ሉዊስ ካብቲ ሓደ ጭርሖኑ ዝነበረ “ ኦ ማርያም ኩልንትናይ ኩሉ ናትኪ እዩ” ዝብል ነሩ።

ካብ ጽሑፋት ቅ. ሉዊስ ብዛዕባ ማርያም ክብዝበሎ ብሕጽር ዝበለ ከምዚ ዝብል ንረክብ፡ “እግዚአብሔር ኩሉ ማይ ዝርከቦ ፈጠረ ባሕሪ ውቅያኖስ ኢሉ ኸኦ ሰምይዎ። ናይ ኩሉ ማእከል ጸጋ ኸኦ ገሩ ማርያም ኢሉ ከኦ ሰምይዎ። እግዚአብሔር ንኹሉ ዝሓዘ እዩ ኣብኡ ዘየለ የልን ፡ ኩሉ ሃብቲ ኩሉ ጽባቕ፣ ግርማ ኣብኡ ኣሎ። እቲ ወዱ ከይተረፈ ኣብ ውሽጡ ኣሎ። እዚ ዓቢ ሃብቲ ኣብ ማርያም እውን ኣሎ በዚ እዮም ኩሎም ቅዱሳን ሃብቲ እግዚአብሔር ኢሎም ዝሰምይዎ።

እግዚአብሔር ወልድ ኣብ ሕይወቱ ኩሉ ዝረኸቦ ምስዲኡ ምሉእ ተማቂልዎ እዩ። ሞቱ፣ ትንሣኤኡ፣ ኩሉ እቲ ኣብኡ ዝሃቦ ኩሉ ምስዲኡ ተማቂልዎ ማለት ኣብቲ ዘልኦ ኩሉ ከም እትሳተፍ ገርዎ። ብኣኣ ኣቢሉ ጸግኡ ንካልኣት ኣባላቱ ይዕድሎም፣ ንሳ ምስጢራዊት መራኽቢት ብኣኣ ኣቢሉ ኩሉ ምሕረቱ ዝዕድለላ እያ። መንፈስ ቅዱስ ኩሉ ህያባቱ ብማርያም ኣቢሉ ይዕድለና. . . ” (ሓቀኛ ኣኽብሮት ማርያም ፩ይ ክፍሊ ምዕራፍ 1 ዓንቀጽ 2)።

ማርያምከስ ካብ መጀመርያ ተፈጥሮኣ ምልእተ ጸጋ ብዘይ ኃጢአት ዝተጸንሰት እያ። እግዚአብሔር ኣብ ብኣኣ ኣቢሉ ንኣና ደቂ ሰብ ርክብ ፈጠራና። ነቲ ብሰንኪ ውድቀት ኃጢአት ኣብ ዓለም ዝኣተወ ጸልማት ቀንጢጡ ኣብ ብርሃን ክንኣቱ ፈቕድልና። ኢየሱስ ኣብዚ ዓለም ብማርያም ኣቢሉ እዩ መጺኡና። ሎሚ ንሕና ኣብኡ ገጽና ክንከይድ እንተ ደለና እትመርሓና እተራኽበና መገዲ ናብ ኢየሱስ ዝወስድ እትሕብረና ንሳ እያ።

ኣብ ማርያም ፍሉይ ጸሎት ክነዕርግ ይግብኣና። ብፍላይ እዚእዎን እናተማህለልናን እና ጸለናን ክነሕልፎ እሞ ንኣምላኽ ክንልምኖ ክንቀርቦ ኣብኣ ክንቀርብ ይግብኣና። ንማርያም ኢዳ ክትህበና ኣብኣ ተጸጊዕና ንወዳ ክንረኽቦ ክንልምኖ ሎሚ እውን ኣደ ኩንና ንበላ። ምህልላ ፍልሰታ ኩሉ ትሕዝቶኡ እንተ ረኤና ሰባት ኣብ እዎን ጸገማት ብፍላይ ኣብ ሰላም ዝሰኣኡ እዎናት ደቂ ሰብ ሕጊ ኣምላኽ ሓዲጎም ኣብ ናይ ዓለም ጥራሕ ምስ ዘምበሉ ዝጽለ ፍሉይ ጸሎት እዩ። ኣብ ታሪኽ ክርስትናና ማርያም ዝተፈላለየ ስም ይውሃባ ምስቲ ንሳ እትህቦ ጸጋ ኣተሓሕዝና ንጽሊ። ንግስተ ሰላም፣ ናዛዚተ ሕዙናን፣ ረዳኢት ጽጉማት፣ ኪዳነ ምሕረት. . . እናበለና ንሰምያ። ማርያም እምብኣር ኣብ ምስ ኣምላኽ እንገብሮ ርክብ ዓቢ ተራ ኣልኣ ዝዚ ኣለሊና ክንምህለል ዑቕባ ክንሓታት ጥዑም እዎን እዩ። ኣብ ሃገርና ኩሉ ኣማናይ ንጋሆ ስዓት ሰለስተ ተንሢኡ ይምህለል ኩሉ ብሕጉስ መንፈስ ነደ ኣምላኽ ይልምን እዚ ፍሉይ መንፈሳዊ ባህልና እዩ። ንሕና እውን ወላ እኳ ከምኡም ለይቲ ኣይንተንስእ እምበር ዕለት ዕለት ፍሉይ ጸሎት ክንገብር ክንምህለል ይግብኣና እሞ ሓደራ ዝብሎ ደቂ ማርያም ኮና ንማርያም ንለምና።

ወደይ ዝበለኩም ግበሩ እዩ ለበውኣ ኣነ ዝብለኩም ኣይኮነን ቃል። ንሳ ኣብ ወዳ ክተብጽሓና ምስኡ ክተራኽበና እዩ ድለታ፣ ንሳ ከማና ፍጥርቲ እያ ከም ኣምላኽ ኣይኮናን እነምላኽ ንሳ ኣደ ኣማላዲት ዓራቂት ሓባሪት ትምህርቲ ወዳ እያ። ከምቲ ኣብ ቃና ዘገሊላ ዝዓደምዎ ሎሚ ኣብ ሕይወትና ተኣምራት ክተግብረልና ንለምና ንዓድማ። ኣብ ግላውን ሓባራውን ሕይወትና ንዓድማ። ኣብዚ ቅዱስ እዎን እምብኣር ንኢየሱስ ምስ ኣዲኡ ዓዲምና ኣብ ግላውን ሓባራውን ጸገምና ክረድኡና ንለምናም።

ኣማርያም ኣደናን ኣደ መድኃኒና ኣብዚ እዎን ኣብ ትሕቲ ጽላልኪ ኣጽሊልና ኣብቲ ንወድኽን ንኣኽን ዘሕጉስ ክንምለስ ከም ደቅኺ ሓደ መንፈስ ለቢስና ኣብ መንጎና ሰላም ፍቕሪ ክነዘውትር ብነፍስን ብሥጋን ንጽጉማት ኣሕዋትና ክንረድእ፣ ኣብ ደምበ ኣምላኽ ኣቲና ዓለምና ኣብቲ

አምላኽ ዝበሃኅ መገዲ ክንመልሳ ክትሕግዝና ንልምነኪ አሎና ንበላ። አብዚ ጊዜ ጸም ጊዜ ጸሎት ኩልና ብኃቲአትና ተነሲሕና ንአምላኽ ክንዕረቕ ክንልምኖ ልብና ንኸፈተሉ። ኦ ማርያም ምስ ወድኹ ዕረቕኒ ንዝበደልክዎ ክንሳሕ ጸጋ ለምንለይ ንበላ።

አብ ኩሉ ጽላል ወላዲተ አምላኽ አይፈለየና።

አባ ንጉሠ ፍሥሐ